

శ్రీ రాజరాజేశ్వరీ మంత్రమాతృకా స్తవః

కల్యాణాయుతపూర్ణచంద్రవదనాం ప్రాణేశ్వరానందినీం
 పూర్ణాం పూర్ణతరాం పరేశమహిషీం పూర్ణామృతాస్వాదినీమ్ |
 సంపూర్ణాం పరమోత్తమామృతకలాం విద్యావతీం భారతీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 1

ఏకారాదిసమస్తవర్ణవివిధాకారైకచిద్రూపిణీం
 చైతన్యాత్మకచక్రరాజనిలయాం చంక్రాంతసంచారిణీమ్ |
 భావాభావవిభావినీం భవపరాం సద్భక్తచింతామణీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 2

ఈశాధిక్పరయోగిబృందవిదితాం స్వానందభూతాం పరాం
 పశ్యంతీం తనుమధ్యమాం విలసినీం శ్రీవైఖరీరూపిణీమ్ |
 ఆత్మానాత్మవిచారిణీం వివరగాం విద్యాం త్రిబీజాత్మికాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 3

లక్ష్మ్యలక్ష్మ్యనిరీక్షణాం నిరూపమాం రుద్రాక్షమాలాధరాం
 త్ర్యక్షార్థాకృతిదక్షవంశకలికాం దీర్ఘాక్షిదీర్ఘస్పరామ్ |
 భద్రాం భద్రవరప్రదాం భగవతీం భద్రేశ్వరీం ముద్రిణీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 4

ప్రీంబీజాగతనాదబిందుభరితాం ఓంకారనాదాత్మికాం
 బ్రహ్మానందఘనోదరీం గుణవతీం జ్ఞానేశ్వరీం జ్ఞానదామ్ |
 ఇచ్ఛాజ్ఞానకృతీం మహీ గతవతీం గంధర్వసంసేవితాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 5

హరోన్మత్తసువర్ణపాత్రభరితాం పీనోన్నతాఘూర్ణితాం
 హుంకారప్రియశబ్దజాలనిరతాం సారస్వతోల్లాసినీమ్ |
 సారాసారవిచారచారుచతురాం వర్ణాశ్రమాకారణీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 6

సర్వేశాంగవిహారిణీం సకరుణాం సన్నాదినీం నాదినీం
 సంయోగప్రియరూపిణీం ప్రియవతీం ప్రీతాం ప్రతాపోన్నతామ్ |
 సర్వాంతర్గతశాలినీం శివతనూసందీపినీం దీపినీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 7

కర్మాకర్మవివర్జితాం కులవతీం కర్మప్రదాం కౌళినీం
 కారుణ్యాంబుధిసర్వకామనిరతాం సింధుప్రియోల్లాసినీమ్ |
 పంచబ్రహ్మసనాతనాసనగతాం గేయాం సుయోగాన్వితాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 8

హస్త్యత్కుంభనిభస్తనద్వితయతః పీనోన్నతాదానతాం
 హారాద్యాభరణాం సురేంద్రవినుతాం శృంగారపీఠాలయామ్ |
 యోన్యాకారకయోనిముద్రితకరాం నిత్యాం నవార్ణాత్మికాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ ||

9

లక్ష్మీంలక్ష్మణపూర్ణభక్తవరదాం లీలావినోదస్థితాం
 లాక్షారంజితపాదపద్మయుగలాం బ్రహ్మాండ్రసంసేవితామ్ |
 లోకాలోకితలోకకామజననీం లోకాశ్రయాంకస్థితాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ ||

10

హ్రీంకారాశ్రితశంకరప్రియతనుం శ్రీయోగపీఠేశ్వరీం
 మాంగళ్యాయుతపంకజాభనయనాం మాంగళ్యసిద్ధిప్రదామ్ |
 తారుణ్యేన విశేషితాంగ సుమహాలావణ్యసంశోభితాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ ||

11

సర్వజ్ఞానకలావతీం సకరుణాం సర్వేశ్వరీం సర్వగాం
 సత్యాం సర్వమయీం సహస్రదలజాం సత్త్వార్ణవోపస్థితామ్ |
 సంగాసంగవివర్జితాం సుఖకరీం బాలార్కకోటిప్రభాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ ||

12

కాదిక్షాంతసువర్ణబిందుసుతనుం సర్వాంగసంశోభితాం
 నానావర్ణవిచిత్రచిత్రచరితాం చాతుర్యచింతామణిమ్ |
 చిత్తానందవిధాయినీం సుచపలాం కూటత్రయాకారిణీం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 13

లక్ష్మీశానవిధీంద్రచంద్రమకుటాద్యష్టాంగపీఠాశ్రితాం
 సూర్యేంద్యగ్నిమయైకపీఠనిలయాం త్రిస్థాం త్రికోణేశ్వరీమ్ |
 గోష్ఠీం గర్వనిగర్వితాం గగనగాం గంగాంగణేశప్రియాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 14

హ్రీంకూటత్రయరూపిణీం సమయినీం సంసారిణీం హంసినీం
 వామాచారపరాయణీం సుకులజాం బీజావతీం ముద్రిణీమ్ |
 కామాక్షీం కరుణార్ద్రచిత్తసహితాం శ్రీం శ్రీంత్రిమూర్త్యంబికాం
 శ్రీచక్రప్రియబిందుతర్పణపరాం శ్రీరాజరాజేశ్వరీమ్ || 15

యా విద్యా శివకేశవాదిజననీ యా వై జగన్మోహినీ
 యాబ్రహ్మాదిపిపీలికాంతజగదానందైకసందాయినీ |
 యా పంచప్రణవద్విరేఫనఖినీ యా చిత్కళామాలినీ
 సా పాయాత్పురదేవతా భగవతీ శ్రీరాజరాజేశ్వరీ || 16

|| ఇతి శ్రీ శాక్తమతసిద్ధాంత సంస్థాపన వామాచార పరమాచర్యవర్య-
 వావదూకవిద్వచ్చంకరానంద విరాజితః శ్రీ రాజరాజేశ్వరీ మాతృకామంత్ర స్తవః సంపూర్ణః ||